

አመራርሳ ስራሕ ማሕበር ልምዳት ትግራይ ኣብ ኣፈፃፀማ መደባት 2012 ዓ/ምን ቀፀልቲ መደባት 2013 ዓ/ምን መሰረት ብምግባር ጋዜጣዊ መግለፂ ሂቦም



ማሕበር ልምዳት ትግራይ ዝሓንፀፀ ስትራቴጂክ ትልሚ ሰለስተ ዓመት (2012-2014 ዓ/ም) ንህዝቢ ዕላዊ ብምግባር ክልተ ዓበይቲ ዓንድታት መሰረት ዝገበረ ማለት 'ውን ቀንዲ ፍልፍላት እቶት ኣነፂርካ ሰፋሕቲ መደባት እቶት ምትእኽኻብ ብምክያድን በቲ ዝተረኸበ እቶት ዝስርሑ ስራሕቲ ብምልላይን ናብ ስራሕ ክእቶ ብምኽኣሉ ተጠቃምነት ህዝቢ ትግራይ ዘረጋግፁ ዓበይቲ ፕሮጀክታት ከምዝተፈፀሙ ኣመራርሳ ስራሕ ማሕበር ልምዳት ትግራይ ሎሚ 21 ሓምለ 2012 ኣብ ዝሃብዎ ጋዜጣዊ መግለፂ ኣፍሊጦም።

ኣብቲ ዝተውሃበ ጋዜጣዊ መግለፂ ተረኺቦም ንጋዜጠኛታት መብርሂ ዝሃቡ ምክትል ፈፃሚ ዳይሬክተር ማሕበር ልምዳት ትግራይ ኣይተ ተስፋይ ገብረእግዚኣብሄር፤ ማልት ኣብቶም ዝሓለፉ 30 ዓመታት ተረባሕነት ህዝቢ ትግራይ ዘረጋግፁ ሰፋሕቲ ስራሕቲ ልምዳት እናዓመመት ዝመፀት ዋላ እኳ እንተኾነት ብጭቡጥ ኣብ ትግራይ ዘሎ ፅሬትን ዝርግሐን ትምህርትን ጥዕናን፤ ምህናፅ ዘበናዊ ኢኮኖሚ፤ ኣብ ህንፀት ማእኸላት ሳይንስን ቴክኖሎጅን ምትእትታው ዲጂታል ትምህርትን ዘለው ብርክታት ብዕሊ ብምግምጋም ዝሓሸ ስራሕ ንምስራሕ ሕ/ሰብና ብምሉእነት ክሳተፈሎም ዘኽእሉ ኣንፈታትትን ትኹረታትን ከምኡ'ውን 8 ሜላታት መተኣኻኸቢ እቶት ተነፂርም ናብ ስራሕ ክእተው ብምኽኣሉ ኣብዚ ዓመት ዝሓሸ ስራሕ ክስራሕ ከምዝተኽኣለ ገሊዖም።

ካብ ቢዝነስ ንልምዓት ሓዊሱ ካብ ኣባልነት ማሕበር ልምዓት ትግራይ 89.6 ሚልዮን ብር፣ ካብ ማሕበረሰብ ተጋሩ ዳያስፖራ 65.7 ሚልዮን ብር፣ ካብ ቴሌቶን 29.7 ሚልዮን ብር ከምኡ'ውን ካልኣት መተኣኻኸቢ ሜላታት ፍልፍል እቶት ተባሂሎም ካብ ዝተነፀሩ ካብ ተሳትፎ ማሕበራዊ ሓላፍነት ተጠቀምቲ መስተ ቢራ 43 ሚልዮን ብር፣ ካብ ሓፀርቲ መልእኽትታት 6831ን 8160ን 8.6 ሚልዮን ብር ከምኡ'ውን ምስ ማልት ሓቢሮም ካብ ዝሰርሑ ትካላት ገበርቲ ሰናይ ድማ 113 ሚልዮን ብድምር 349.7 ሚልዮን ብር ከምዝተኣከበ ዝገለፁ ኣይተ ተስፋይ ገብረእግዚአብሄር ምስ ዘለና ዓቕሚ እንትነፃፀር ኣዝዩ ውሑድ ምስቲ ሕሉፍ ኣመፃፅኣና ብምንፅፃር እንትርእ ግና ኣዝዩ ዓብይ እቶት ከምዝተረኸበ ሓቢሮም።

እቲ ዝተኣከበ ገንዘብ ኣብ ትግራይ ዘሎ ሰፊሕ ልምዓታዊ ሕቶ ንምምላስ ንፍሉይ ካልኣይ ብርኪ ቤት ትምህርቲ ቻላሚኖ፣ ንህንፀት ትካላት ትምህርትን ጥዕናን ሓዊሱን 81 ፕሮጀክታትን ሓደ ሸሕ ዳስን ከምኡ'ውን ንፅሬት ትምህርቲ ዝሕግዙ ስራሕትን ብድምር 319.8 ሚልዮን ብር ንስራሕቲ ፕሮጀክት ኣብ ጥቕሚ ከምዝውዓለ ምክትል ፈፃሚ ዳይሬክተር ማልት ኣይተ ተስፋይ ገ/ሄር ወሲኹም ገሊፆም።

ኣብ ትልሚ መደባት 2013 ዓ/ም መሰረት ገይሮም መብርሂ ዝሃቡ ፈፃሚ ዳይሬክተር ማሕበር ልምዓት ትግራይ ዶ/ር ኣክሊሉ ሃይለሚካኤል ብወገኖም፣ ኣብ በጀት ዓመት 2013 ዓ/ም ብቲ ትካል ዝተትሓዙ ዓብይቲ መደባትን ዕላማታትን ንምፍፃም ቅድሚት ተዋሂቡዎ ዝሰራሕ ምዃኑ ብምግላፅ፣ ካብኣቶም ድማ ሓደ ሸሕ ዳሳት ናብ ምዕሩይ መምሃሪ ክፍሊ ብምቕያር 50 ሸሕ ተምሃሮ ኣብ ምዕሩይ መምሃሪ ክፍሊ ንክምሃሩ ዕድል ብምፍጣር መጠን ምቁራፅን ካልኣት ብሰንኪ ምንኣስ ምቕዎነት ከይዲ ምምሃር ምስትምሃር ዝፍጠሩ ፀገማት ንምቕናስ፣ ምስላጥ ኣብ ህንፀት ዘለዎ 12 ፍሉያት ካልኣይ ብርኪ ኣብያተ ትምህርቲ፣ ህንፀተን ዝተጀመሩ 51 ቀዳማይን ካልኣይን ብርኪ ኣብያተ ትምህርቲ ብምውዳእ ድማ 19,400 ተምሃሮ ተጠቀምቲ ንክኾኑ ክስራሕ እዩ ኢሎም።

ብተወሳኺ ህንፀተን ዝተጀመሩ 21 ማእኸላት ሳይንስን ቴክኖሎጂን ኣብ 2013 ንምዝዛም ትልሚ ከምዝተትሓዙ ዝሓበሩ ዶ/ር ኣክሊሉ ሃይለሚካኤል፣ በቢዓመቱ ልዕሊ 15,000 ተምሃሮ ተጠቃሚ ዝገብሩ ሸርቶዎል ኮምፒዩተር ማእኸላት፣ ዲጂታል ኔትዎርክ ኣብ ዘይብለን ድማ ኦፍላይን ላይብሪሪ ንምትእትታው ከምዝስራሕ ኣብሪሆም።

ii ትካላት ጥዕና ኣብ ዝሓለፈ በጀት ዓመት 2012 ዝተጀመሩ 3 ድማ ሓደሽቲ ትካላት ጥዕና ብምዝዛም ን2,260 ህዝቢ ተጠቓሚ ዝግበር እንትትኸውን ብኮምፒዩተር ዝትሓገዝ ስርዓተ ትምህርቲ ንምዝርጋሕ ከምዝተተለመን 50 ማእኸላት ቨርቹዋል ኮምፒዩተር ብምጥያሽ ናብ ስራሕ ንክኣትዎን ጻዕሪ ክግበር፤ ካልእ ኣብ ዙርያ ህንፀት ስቴት ዩኒቨርሲቲ ትግራይ ድልዎት ህዝቢ ናይ ምንጻር ስራሕቲ ክስራሕ ምዃኑ ዝሓበሩ እቶም ፈፃሚ ዳይሬክተር ምስ ምምሕያሽ ፅሬት ትምህርቲ ዝተኣሳሰሩ ሰፍት ፕሮግራማት ብስፍሓት ከምዝትግበሩ ኣብሪሆም።



ከም መግለጺ ዶ/ር ኣክሊሉ ሃይለሚካኤል እቶም ዝተተለሙ ስራሕቲ ንምፍፃም 917 ሚልዮን ብር ዘድሊ እንትኸውን እዚ ንምእካብ ድማ ምስ ኣባላት እታ ማሕበር ቀሪብካ ንምስራሕን ካልኣት ሜላታት መተኣኻኸቢ እቶት ብምትእትታውን ዝስራሕ ምዃኑ ብምግላፅ ማሕበር ልምዓት ትግራይ ዘነፀረቶም ክብርታት ሓቛፍነት፣ ግልፅነት፣ ተሓታትነት፣ ወለንታውነትን ውፅኢታውነትን መሰረት ገይራ ከምእትሰርሕን መላእ ህዝቢ ድማ ኣብ ጎኒ እታ ማሕበር ብምስላፍ ኣብ ልምዓት ዓዲ እጃሙ ንክበርክት ፀቂጦም።

ማሕበር ልምዓት ትግራይ ኣብ 12 ብከንቲባ ዝምሓደራ ዓበይቲ ከተማታት ትግራይ ኣሕዳሪ ዘይኮና ፍሉይት ካልኣይ ብርኪ ኣብያተ ትምህርቲ ንምህናፅ ብዝተትሓዘ ትልሚ መሰረት ህንፀተን ኣቐዲመን ዝጀመሩ ፍሉይት ካልኣይ ብርኪ ኣብያተ ትምህርቲ ሽረ 56%፣ ሑመራ 54%፣ ማይጨው 35%፣ ኣክሱም 34%፣ ዓዲግራትን መቐለን 30 % ብርኪ ኣፈፃፀማ እንትህልወን እቲ ካልኣይ ብርኪ ቤት ትምህርቲ ዝህነፀሉ ቦታ ክፍቲ ገይርካ ኣብ ምሃብ ብዝነበረ ውሱን ምዝንጋዓት ድሒረን ዝጀመሩ ፍሉይት ካልኣይ

ብርኪ ኣብያተ ትምህርቲ ውቕሮ 15%፣ ዓብይ ዓዲ 13 %፣ ኮረም 12 %፣ ኣላማጣ 11%፣ ዓድዋ 9 % ከምኡ'ውን ሸራሮ 7 ሚኢታዊ ብርኪ ኣፈፃፀማ ከምዘለወን ዝገለፁ ድማ ኣካቢ ቦርድ ኣመራርሓ ስራሕ ማሕበር ልምዓት ትግራይ ኢንጅነር ታደሰ የማነ 'ዮም።

ብሰንኪ ሕፅረት ስሚንቶ ከይዲ ህንፀት 12ቲኣን ሞዴል ካልኣይ ብርኪ ኣብያተ ትምህርቲ ንኣስታት ክልተ ሰሙን ደው ኢለን ከምዝነበራ ዝሓበሩ ኣካቢ ቦርድ ኣመራርሓ ስራሕ ማልት ኢንጅነር ታደሰ የማነ፤ ከንቲባታት እተን ከተማታት እዘን ፍሉያት ካልኣይ ብርኪ ኣብያተ ትምህርቲ ፅባሕ ትግራይ ናብ ዝለዓለ ብርኪ ምዕባለ ዘሰጋግሩ ወለዶ ዝፈርዩለን ትካላት ምስ ምዃነን ተኣሳሲሩ ልዑል ትኹረት ሂሮም ክሰርሑ ይግባእ ድማ ኢሎም።

ማሕበር ልምዓት ትግራይ ኣብ 2012 ዓ/ም ልዕሊ 987 ሚልዮን ብር ወፃኢ ዝሓቱ ኣብ 2011 ዓ/ም ዝተጀመሩ ከምኡ'ውን ኣብ 2012 ዓ/ም ክህነፁ ዝተትሓዙ መደባት ብድምር 81 ፕሮጀክታት ተታሒዞም ናብ ስራሕ ዝተኣተወ እንትኸውን ካብዚኣም እቶም 43 ፕሮጀክታት ህንፀቶም ተዛዚሙ ናብ ተጠቓማይ ክሓልፉ ተዳሊዮም ከምዘለወን 1 ሸሕ ዳስ ኣብያተ ትምህርቲ ናብ 250 ብሎክ መምህሪ ክፍልታት ንምስጋር ዝተጠናኸረ ስራሕቲ ዝስራሕ ከምዘሎ ግልፂ ዝገበሩ ኢንጅነር ታደሰ የማነ ተጋሩ ሕልሚ ልምዓት ህዝቢ ትግራይ ጋህዲ ንምግባር ህዝብና ኣብ ጎኒ ማሕበር ልምዓት ትግራይ ብምዃን ካብ ዝኾነ እዋን ንላዕሊ ኣርሒቕና ብምእማት ክንሰርሕ ከምዝግባእ ኣተሓሳሲቦም።

ናብ 6831 ሓንቲ ብር ብምልኣኽ ዕማማት ማልት ኣብ መፈፀምትኡም ንምብፃሕ ዜግነታዊ ግቡእና ንፈፅም!